

**2 ta' Dicembru, 1994**

**Imhalled:-**

**Onor. Joseph Said Pullicino B.A., LL.D.**

Carmelo Agius

*versus*

John Agius

**Lokazzjoni - Residenza - Art 2 tal-Kap 69 - Familja - Residenza - Definizzjoni ta' - Apprezzament ta' Fatti mill-Qorti ta' l-Ewwel Grad - Ċirkostanzi li Dan Ghandu Jiġi Ddisturbat mill-Qorti ta' Reviżjoni - Kredibilità ta' Xhieda u Oneru ta' Prova**

*L-attur agixxa biex jottjeni l-iżgumbrament tal-konvenut. Il-bazi tal-kontenzjoni kienet l-interpretazzjoni ta' l-art 2 tal-Kap 69 fejn jinghad illi inkwilin jinkludi membri tal-familja li kienu joqogħdu mieghu fil-mument tal-mewt.*

*Gie kostantement ritenut illi l-apprezzament tal-fatti mill-Qorti ta' l-ewwel grad ma ghandux normalment jiġi ddisturbat minn Qorti ta' kompetenza superjuri u li dan ghandu jsir biss f'dawk il-każijiet fejn ic-ċirkostanzi jkunu tali li jikkonvinċu l-Qorti ta' reviżjoni li l-apprezzament ta' l-ewwel Qorti kien tant zbaljat li altrimenti tkun ser tiġi kkrejata ingustizzja.*

*Qari attent tar-ragunament tal-Qorti ta' l-Appell juri anke metodu ta' ragunament u analiżi impliċita tal-problematika ta' l-oneru tal-prova fejn ghandhom rwol riżoluttiv il-kredibilità u l-attendibilità ta' xhieda għas-soluzzjoni tal-vertenza.*

Il-Qorti:-

Rat is-sentenza appellata tal-Qorti tal-Maġistrati tal- 25 ta' Lulju, 1994, li taqra hekk:

Rat l-avviż ta' l-attur għall-kundanna tal-konvenut biex jiżgombra 'l barra fi żmien qasir u perentorju li tiffissa din il-Qorti

mir-razzett li jmiss f'numru 81 B'Kara Hill, San Ġiljan liema razzett il-konvenut kien qed jiddetjeni minghajr ebda titolu validu fil-ligi. Għall-fini ta' kompetenza jiġi ddikjarat li valur lokatizju tar-razzett ma jeċċedix hames liri Maltin (Lm5) fis-sena;

Bl-ispejjez kontra l-konvenut li ġie ingunt għas-subizzjoni;

Rat in-nota ta' l-eċċezzjonijiet tal-konvenut a fol 6;

Rat l-atti kollha tal-kawża u d-dokumenti esibiti;

Semgħet ix-xhieda bil-ġurament;

Semgħet l-avukati difensuri jittrattaw;

Skond l-artikolu 2 tal-Kap 69 l-espressjoni "*tenant*" tinkludi "*in the case of a dwelling house, where the tenant leaves no widow, or widower, such members of the tenant's family as were residing with him or her at the time of his or her death*";

Jiġifieri li-konvenut irid jipprova li:

1. hu kien membru tal-familja;
2. li hu kien joqgħod mal-inkwilina fiż-żmien tal-mewt tagħha.

"Il-ligi fl-artikolu 2 ma tesigi l-ebda minimu ta' żmien ta' koabitazzjoni biex membri tal-familja tal-inkwilin ikollhom dritt favur tagħhom għar-rilokazzjoni tal-post lokat: iżda trid biss li dawn il-membri "jkunu joqogħdu" (*were residing*) ma' l-inkwilin originali: Fin-nuqqas ta' definizzjoni fil-Ligi il-kelma "toqgħod"

(*reside*) trid titqies fis-sinifikat tagħha ordinarju, ċjoè li wiehed jkun joqghod permanentement fil-post u li wiehed jikkunsidra l-post bħala r-residenza ordinarja u normali tiegħu;”

(Ara sentenza Cutajar vs Rapa PA RF tas-17 ta’ Ottubru, 1972);

L-element tar-residenza ġie interpretat mill-ġurisprudenza tagħna fis-sens li mhux biż-żejjed li jkun hemm “*mere physical presence*” imma l-post kien “*permanently his ordinary residence*” u “*his only residence*”;

(Ara sentenza J. Bianco vs. P. Flores Qorti tal-Magistrati 3.11.82);

Il-kliem “Membru tal-familja tal-kerrej” użati fid-definizzjoni tal-kelma “Kerrej” fir-rigward ta’ dar ta’ abitazzjoni ġew interpretati mill-Qorti ta’ l-Appell fil-kawża “Buhagiar vs Dalmas” tat-22 ta’ Ottubru, 1960, bħala li ma jinkludix l-affini u dana a differenza mill-każ ta’ hanut fejn il-liġi ma qalitx aktar membru tal-familja tal-kerrej, iżda qalet “dawk il-persuni li jkunu jigu minnu bid-demmm jew biż-żwieġ” u b’hekk ikkomprendiet espressament l-affini;

Issa ġie diversi drabi ritenut li l-kelma “familja” fil-kontest ta’ l-artikolu 2 fuq imsemmi m’ghandhiex tingħata interpretazzjoni stretta u għandha tikkomprenedi dawk kollha kongunti permezz tad-demmm u dixxendenti wahda mill-ohra minn stipiti komuni u dana a bażi tad-Dritt Ruman bħala il-“*Jus commune*” tas-sistema legiislattiv Malti. (Ara Dec. Vol 37 p1 p 568, 573);

Il-Liġi fid-definizzjoni tal-“kelma” a rigward ta’ dar ta’

abitazzjoni meta ssemmi membri tal-familja tal-kerrej ma taghmel ebda limitazzjoni a differenza mill-każ ta' hanut fejn issemmi dawk il-persuni li jigu mill-kerrej mid-demm jew bi żwieg sal-grad ta' kugin inklusivament. Dak li tirrikjedi l-Liġi f'każ ta' dar ta' abitazzjoni huwa li l-membri tal-familja tal-kerrej u kerrej ikunu dixxendenti minn stipiti komuni;

(Ara sentenza T Sammut vs Salvo Pace et App Inf 225.2.86);

L-attur, korroborrat mill-familja tieghu, ressaq provi fis-sens li:

1. Meta mietet Pawla Parnis, dina kienet tghix wahedha;
2. Fid-data tal-mewt ta' Pawla Parnis, il-konvenut kien jghix fid-dar t'ommu;
3. Li John Agius, il-konvenut kien ghamel perijodu qasir (1977-1980) jghix ma' Pawla u Mikelina Parnis fir-razzett, billi, meta l-attur gie lura mill-Awstralja, ma kienx hemm biżżejjed post fid-dar t'ommu ghalih, għall-familja tieghu u għall-konvenut;

Min-naħa l-oħra, il-konvenut, korroborat minn hutu, George, Julian u Doreen, isostnu li l-konvenut kien mar jghix maz-zijiet minn meta kien żgħir hafna (6 snin) u dana billi kienu hafna tfal id-dar t'ommu u l-konvenut kien ibati b'ażżma, u għand iz-zijiet kien hemm aktar arja. Hu kellu kamra hemmhekk u kien jiekol għandhom. Kien ghamel xi żmien jahdem il-Libja, imbagħad iz-zijiet talbuh biex ma jibqax imur u jdur bihom u huma jikkumpensawh. Il-konvenut biddel l-*identity card* fl-aħhar elezzjoni billi l-attur ipprova jaqgħilu mir-razzett. Hu kien

irregistrat bhala votant fuq il-post numru 81 (ir-razzett) minn Ottubru 1989, tliet snin qabel ma mietet Pawla Parnis;

1. F'dan l-kaz, il-kwistjoni, apparti l-punti legali fuq rilevati, hi kwistjoni ta' kredibilita' ta' xhieda. Dwar ix-xhieda prodotti jigi nnotat li favur il-konvenut xehdu hutu li kienu jghixu fl-istess ambjent u li però huma ukoll miggildin ma' l-attur. Min-naha ta' l-attur xehdu membri tal-familja tieghu, li ghandhom interess fl-ezitu ta' din l-kawza. Iz-zewgt itfal ta' l-attur kienu zgħar hafna meta graw episodi li ssemnew fil-kawza;

2. Jirriżulta ppruvat li l-konvenut hu membru tal-familja ta' l-inkwilina Pawla Parnis, iz-zija tieghu (Ara konsiderazzjoni legali magħmula aktar fuq);

3. Dwar jekk il-konvenut kien jghix ma' Pawla Parnis meta dina mietet, il-Qorti wara li semghet il-provi prodotti tasal għall-konkluzjoni li fil-fatt il-konvenut kien jghix ma Pawla Parnis mhux fiż-żmien tal-mewt tagħha, imma anke qabel;

4. Anna Agius, mart l-attur, xehdet li flit qabel ma mietet Pawla Parnis, il-konvenut ma kienx iħallihom jidhlu aktar għand Pawla Parnis. Hu kien ikeċċihom. Sa xahrejn qabel mietet Parnis, hi kienet tara lill-konvenut diehel u hiereg għand Pawla Parnis (fol 55/56);

Li gara kien li Mikelina u Pawla kienu joqogħdu flimkien fir-razzett (u l-konvenut xehed li hu kienjghix magħhom). Fl-aħħar tliet snin, qabel mietu, kien inqala' l-inkwiet, u Mikelina marret tghix ma' l-attur, u skond l-attur dina hallietlu r-razzett b'testment. Fil-frattemp Pawla baqgħet tghix fir-razzett u l-konvenut beda jipprova jaqilghu minn hemm u beda l-għied. F'dan

il-kuntest tidhol ix-xhieda ta' Anna Agius. Ghalhekk il-Qorti tista' tikkonkludi li fl-ahhar tliet snin il-konvenut kien jghix ma' Pawla Parnis, u mhux kif qed isostni l-attur li l-konvenut kien jghix ghand ommu;

5. Dana hu kkonfermat ukoll mill-fatt li f'dana l-perijodu (qabel ma mietu Parnis) il-konvenut biddel l-*identity card* u l-vot fuq ir-razzett;

6. Il-Qorti hi tal-fehma li l-konvenut mhux biss kien joqghod fir-razzett fl-ahhar tliet snin qabel il-mewt ta' Parnis, imma anke qabel. Fil-fatt l-attur jammetti li fl-1977-1980, meta gie lura mill-Awstralja, l-konvenut mar joqghodu ghand iz-zijiet. Izda l-attur ma jistax jghid fejn kien joqghod il-konvenut fil-perijodu li hu ghamel l-Awstralja;

7. Finalment jigi nnotat, u dana hu punt rilevantissimu ghall-Qorti, li l-attur ma pprovax l-interess ġuridiku tieghu biex jagħmel dina l-kawża. Hu la pprova min hu s-sid tal-post u lanqas f'liema vesti qed jagixxi. Hu lanqas esebixxa testment biex jipprova li Mikelina Parnis ħallietlu r-razzett. Dana qed jigi rrilevat biss stante li ma nghatat ebda eċċezzjoni f'dan is-sens;

Ghal dawn il-motivi il-Qorti tiddecidi billi tichad it-talba ta' l-attur bl-ispejjeż kontra l-attur;”

L-attur fil-petizzjoni tieghu jghid li jaqbel mal-konsiderazzjonijiet ta' natura legali magħmula mill-ewwel Qorti. Huwa fil-fehma però illi l-provi fattwali li tressqu kienu biżżejjed “biex iwasslu għall-konvinċiment fuq bazi ta' probabilità illi r-residenza ordinarja tal-konvenut ma kinitx ir-razzett 81, B'Kara Hill, San Ġiljan, iżda ghand ommu f'78, B'Kara Hill, San Ġiljan.

L-appell hu ghalhekk kollu kemm hu analiżi kritika tal-provi prodotti tendenti biex turi li l-apprezzament tagħhom mill-ewwel Qorti kellu jwassal għall-konklużjoni diversa minn dik li fil-fatt waslet għaliha. L-appellant jikkritika s-sentenza appellata fis-sens li naqset li tagħti piż debitu lil xhieda minnu prodotti waqt li għall-kuntrarju jsostni li l-Qorti għet impressjonata b'xhieda oħra prodotti mill-appellat li skond hu ma kinux aktar attendibbli jew kredibbli;

Issa għe kostantement ritenut minn dawn il-Qorti illi l-apprezzament tal-fatti mill-Qorti ta' l-ewwel grad ma għandux normalment jiġi ddisturbat minn Qorti ta' kompetenza Superjuri u li dan għandu jsir biss f'dawk il-każijiet fejn iċ-ċirkostanzi jkunu tali li jikkonvinċu l-Qorti ta' reviżjoni illi l-apprezzament ta' l-ewwel Qorti kien tant żbaljat li altrimenti tkun ser tiġi kkrejata ingustizzja. Dan għaliex hu ċar li l-ewwel Qorti kellha l-opportunità li tisma' x-xhieda *viva voce* u kienet f'qagħda ferm aktar favorevoli biex tiffirma opinjoni obbjezzivament korretta tal-kredibilità *o meno* tagħhom. Vantaġġ li qorti ta' l-appell generalment m'għandhiex;

L-appellant jaċċetta illi l-Qorti rinfaccjata b'żewġ verżjonijiet rigward il-punt kruċjali tal-kawża u ċjoè fejn kellu r-residenza ordinarja tiegħu l-appellat żewġ verżjonijiet mogħtija minn xhieda prodotti skond il-lejaltajiet familjari li kellhom lejn il-kontendenti. Is-sentenza appellata ezaminat bir-reqqa dawn il-verżjonijiet kontrastanti u waslet għall-konklużjoni konsidrata li l-konvenut appellat "kien jgħix ma' Pawla Parnis (zitu) mhux biss fi żmien tal-mewt tagħha imma anke qabel". Ikkonsidrat li fl-aħħar tliet snin qabel mewtha l-konvenut kien jgħix ma' din Pawla Parnis "u mhux kif qed isostni l-attur (appellant) li l-konvenut (appellat) kien jgħix għand ommu";



Din il-Qorti ma ssibx raġuni għaliex m'għandiex taqbel ma' din il-konklużjoni. Il-perm tal-kawża hu l-element ta' residenza in kwantu l-appellat irid jipprova illi fil-mument tal-mewt taz-zija tiegħu hu kien qiegħed jgħix magħha fil-fond li kien lilha lokat u li kien hekk qed joqgħod bhala residenza ordinarja tiegħu. Residenza ordinarja li timplika permanenza u abitwalità u li b'definizzjoni teskludi l-possibiltà li l-appellat kien fl-istess żmien rilevanti joqgħod band' oħra. Anke jekk tali residenza ordinarja ma kinitx teskludi l-possibiltà illi l-appellat ikun joqgħod temporanjament band' oħra per eżempju villegġjatura jew imur jagħmel xi granet għand niesu jew fi sptar. Fl-apprezzament, il-ġudikant irid allura jistabilixxi jekk id-dar tal-qarib li kien jgħix fiha l-appellat fil-mument tal-mewt tiegħu kinitx id-dar abitwali li fiha kien jgħix. Dan hu stat ta' fatt li jrid jiġi ddeterminat minn eżam ta' ċirkostanzi kollha tenut kont ukoll ta' dawk li huma indikattivi ta' l-abbandun ta' residenza ordinarja oħra li l-appellat kellu qabel. Abbandun li m'għandux ifisser rinunzja jew divjet li okkazzjonalment wieħed jirritorna fir-residenza ordinarja ta' l-origini tiegħu biex jinwista lil qrabatu jew xort' oħra. Hu għal dawn il-motivi li l-apprezzament ta' l-ewwel Qorti li kellha l-okkazzjoni li tara u tiżen il-bixra ta' kif iddeponew ix-xhieda quddiemha jrid jingħata piż determinanti;

Din il-Qorti ser tillimita ruhha għas-segwenti riflessjonijiet dwar il-fatti li jkomplu jissottolinejaw il-konsiderazzjonijiet tas-sentenza appellata u l-konklużjoni li ġustament waslet għaliha l-ewwel Qorti:

1. Hu pprovat illi t-tentattivi ta' l-appellant biex jisfratta lill-appellat milli jibqa' joqgħod ma' zitu Pawlina bdew żmien qabel ma din mietet. Jirriżulta li l-appellant kien konxju sa minn dak iż-żmien tad-dritt li l-appellat kien qiegħed irawwem fuq il-

fond li fih kien qed jghix ma' zitu. Mill-banda l-oħra l-appellat kien ukoll konxju tal-possibilità li hu jissubentra fid-dritt ta' l-inkwilinat wara l-mewt ta' zitu u hu allura ragonevoli li wiehed jippreżumi li l-appellat mexa b'mod li jagħmel dak kollu minnu mehtieg biex jippreserva dak id-dritt. Kien ukoll naturali li meta beda l-inkwiet, l-appellat beda jiehu passi biex jimmanifesta l-fatt li l-fond li fih kien qed jghix kien ir-residenza ordinarja tieghu billi jdawwar l-I.D. Card u jirregistra l-vot fuqu. Indizji dawn importanti biex tiġi stabbilita r-residenza ordinarja għall-fini tal-liġi imma mhux neċessarjament fihom infushom u wahedhom determinanti;

2. Importanti d-dati. Pawla Parnis mietet fil-21 ta' Marzu, 1992. Michelina Parnis, oħtha, mietet fit-13 ta' Jannar, 1992, ftit aktar minn xahrejn qabilha. L-attur appellant xehed fl-4 ta' Marzu, 1993, illi huwa ma baqax "iżomm iż-zwiemel hemmhekk (fir-razzett fejn kienu joqogħdu l-ahwa Parnis) meta l-konvenut (appellat) xi sentejn ilu" - allura kienu għadhom haġġin iż-zijiet tagħhom - "kien bghatli ittra u qalli biex ma nibqax inżommhom hemmhekk". Dan fl-istess hin meta l-appellant isostni fix-xhieda illi l-appellat ma kienx joqgħod fir-razzett imma għand ommu u li Pawlina kienet toqgħod wahedha. Ma jispjegax però b'liema awtorità seta' jorndalu ma jersaqx lejn ir-razzett u għaliex hass li kellu jobdih meta ma kienx qiegħed joqgħod hemm dak iż-żmien;

3. Anne Agius, mart l-appellant, tikkonferma dak li qal żewgħa b'mod ferm enfatiku: "Ftit qabel ma mietet Pawla il-konvenut ma kienx haġġiena iktar nidhlu għandha. Hu kien keċċiena". Dan meta zitu kienet għadha fuq saqajha "mhux veru li Pawlina Parnis kienet għamlet sentejn fis-soda. Jiena kont rajtha barra hdejn il-bieb, ftit qabel ma mietet, xi xahar jew xahrejn qabel ma mietet. Hi kienet qaltli biex nidhol però jien għidtilha

le, minhabba Ġanni". L-appellat mela kien oġġezzjona mhux biss għaż-żwiemel ta' l-appellant imma għall-familja kollha tiegħu u dawn hassew illi kellhom joqogħdu għar-rieda tiegħu anke jekk skondhom l-appellat ma kellu l-ebda jedd fuq ir-razzett hlief li bhalhom kien diehel u hiereg fih. Dan la hu verosimili u lanqas kredibbli. Hu għall-kuntrarju konsoni mal-verżjoni ta' l-appellat illi hu kellu r-residenza ordinarja tiegħu ma' zitu Pawlina, li kien joqghod hemm bil-kunsens tagħha, u li din l-oġġezzjoni tiegħu għall-presenza ta' l-appellant u l-familja tiegħu fir-razzett kienet saret ukoll bl-approvazzjoni u bil-barka tagħha;

4. Mhux rilevanti għall-fini ta' l-element tar-residenza ordinarja l-fatt - ammess mill-appellanti u martu - illi l-appellat kien għamel xi żmien jghix fir-razzett u li ma baqax joqghod hemm meta mar jahdem il-Libja. Li hu rilevanti hu jekk l-appellat kellux ir-residenza ordinarja tiegħu fir-razzett fiż-żmien meta mietet zitu. Residenza li trid tiġi akkwizita anke bil-perkors ta' żmien raġonevoli u f'ċirkostanzi biex il-Qorti tkun sodisfatta - kif kienet f'dan il-każ - illi kienet residenza "*buona fide*" u mhux sempliciment okkupazzjoni finta għall-okkażjoni f'tentattiv biex jiġi kkrejat titolu ta' lokazzjoni a skapitu tas-sid;

Għal dawn il-motivi, il-Qorti tiċhad l-appell bl-ispejjeż taż-żewġ istanzi kontra l-appellant.

